

161. ఎందుకని?

“స్వామీ! నేను ధ్యానం చేయలేక పోతున్నాను.”

“ఎందుకని?”

“ఉద్యేగంగా ఉంటోంది.”

“ఎందుకని?”

“ఆలస్యంగా లేవడంతో ఆఫీసుకి కూడా హడావిడిగా పరిగెత్తాల్సి వస్తోంది కాబట్టి.”

“ఎందుకనలా?”

“రాత్రి భోజనం అయ్యాక రెండు మూడు పెగ్గుల విస్కీ తాగుతూ టి.వి చూడబట్టి ఆలస్యంగా నిద్ర పోతున్నాను.”

“ఎందుకని?”

“...”

“సమస్య అర్థమైందిగా? సమస్యని శిష్యుడి ముందు పెట్టడమే గురువు చేసే పని. పరిష్కారాన్ని శిష్యుడే అమలు చేయాల్సి ఉంటుంది.”

162. అ, ఆలు

ఇద్దరు సన్న్యాసులు త్రివేణీ సంగమం దగ్గర స్నానం చేస్తున్నారు .

“ఎక్కడికి ప్రయాణం?” ఓ సన్న్యాసి ఇంకో సన్న్యాసిని ప్రశ్నించాడు.

“‘అ’ నించి ‘ఆ’ దాకా.” జవాబు చెప్పాడు రెండో సన్న్యాసి.

“నా ప్రయాణం కూడా అంతే.” చెప్పాడు మొదటి సన్న్యాసి.

వాళ్ళ మాటలు అర్థంకాని ఓ బాటసారి అడిగాడు, వాళ్ళ మాటలకి అర్థం చెప్పమని.

“‘అ’ అంటే అహంకారం. ‘ఆ’ అంటే ఆత్మ.” ఏక కంఠంతో జవాబు చెప్పారు ఇద్దరూ.